



**ጋዜጣዊ መግለጺ**  
**ብጉዳይ ምልዓል ማዕቀብ ኣብ ልዕሊ ኤርትራ**

ቤት ምክሪ ጸጉታ ሕቡራት ሃገራት፣ ብረቡዕ ዕለት 14 ሕዳር 2018 ኣብ ዘካየዱ ፍሉይ ኣኼባ፣ ብሸብራ ንዝኸሰሰ ምንቅስቃስ መንግስታዊ ስሜል ብረት ምዕጣቕን ዞናዊ ርግኣት ምዝራግን ብዝተበል ከሲ፣ ኣብ ልዕሊ ስርዓት ህግደፍ ተወሲዶ ዝነበረ ማዕቀብ ከም ዘልዓሉ ተአዊጁ። ኣብ ዝሓለፈ ኣዋርሕ ኣብ ዞናዊ ዝተኸሰተ ፖለቲካዊ ምዕባሌታት ከኪታተል ዝጸንሐ ኩሉ፣ እዚ ውሳኔዚ ከውሰድ ምዃኑ ዘይተጸበዮ ኣይኮነን።

እቲ ማዕቀብ ዝተበየነሉ ምክንያት ይኹን፡ ሕጂ ንምልዓሉ ዝደረኸን ምስ ኤርትራዊ ውሽጣዊ ጉዳይ ምትእስሳር የበሉን። ነዚ ሕጂ ዝወሰደ ውሳኔ ኣብ ዝወሰደሉ፣ ብሰንኪ ጨቓኒ ምሕደራ ምልካዊ ስርዓት፣ ህዝቢ ኤርትራ ዘሕልፎ ንዘሎ ኣሰካሕካሒ ኩነታት ግቡእ ቆልሕታ ብምግባር፣ ስርዓት ህግደፍ ኣብ ልዕሊ ኤርትራዊ ዜጋ ዘውርዶ ዘሎ ሰፍ ዘይብል ግህሰት ሰብኣዊ መሰላት ደው ኣቢሉ፣ ንልዕሊ ርብዓ ዘመን ዝኣከል ኣብ ሕሱም ቤት ማእሰርቲ ብዘይ እዉጅ ከሰን ፍርድን ዝበልዩ ዘለዉ ናይ ሕልናን ርእይቶን እሱራት ብቅጽበት ከፈትሖምን፣ መሰል ወዲ ሰብን መሰረታዊ ሓርነታት ብዝምልከት ብኣድማሳዊ ሕግታትን ብኣህጉራዊ ቻርተርን ከቐይድን ከም ዝግበእ፣ ቤት ምክሪ ጸጉታ ሕቡራት መንግስታት ከገልጽ ነይርዎ ዝተበል ዕግበት ኣሎና።

እንተኾን ግን ህዝቢ ኤርትራ፣ ሕጂ'ውን ከም ትማሊ፣ ማሕበረ ሰብ ዓለም ኣብ ልዕሊ ጉዳይ ህዝቢ ኤርትራ ብዘይ ምግዳሱን ቅኑዕ መርገጽ ብዘይምሓዙን፣ ነቲ ኣብ ዝሓለፈ መዋእል፣ ብድሪኪት ርእሰ ሓያላን ሃገራት፣ ንፍትሓዊ መሰላቱ ብንጉስ ኢትዮጵያ ብምርጋጽ፣ ብሕቡራት ሃገራት ዝተወሰነ ፈደራላዊ ውሳኔ ብኢደ ወነኑ ከፍርስን፣ ንኤርትራ ብሓይሊ ኣካል ኢትዮጵያ ከገብር ስቕ ኢሎም ምርኣዮም፣ ነቲ ኣብ ኣህጉራዊ ትካላት፣ ዝነበሩ መሪር ተዘክሮታት ኣባራቢርዎ።

ልዕሊ 30 ዓመታት ኣብ ዝወሰደ መስርሕ ተጋድልኡ፣ ህዝቢ ኤርትራ ካብ ሕብረተሰብ ዓለም ዝግበእ ደገፍን ሓገዝን ኣይረኸበን። ብኣንጻሩ'ኳ ደኣ፣ ኣብ ንድኒ ውጹዓት ኢና ዝተበል ጭርሖታት ዘልዕሉ ዝነበሩ ሃገራት ከይተረፉ፣ ነቲ ኣብ ልዕሊ ሰለማዊ ህዝብና ጃምላዊ መቐዘፍቲ ዘውርድ ዝነበረ መግዛእቲ ኢትዮጵያ ዝተፈላለዩ ዓይነት ሓገዝት የቐርቡ ምንባሮም ዝዘከር ኢዩ። ህዝቢ ኤርትራ ብሳላ ጽንዖቱን ዘይሕለል ቃልሱን፣ ልፍንቲ ጨቓኒቲ ስዒሩን፣ ባህጊ ምስፍሕፋሕ ኢትዮጵያ ከም ዝበንን ገይሩ፣ ብ24 ግንቦት 1991 መሬቱ ካብ ባዕዳዊ መግዛእቲ ሓራ ከውጽእ በቐዑ።

ብኣጋጣሚ ውሳኔ ቤት ምክሪ ጸጉታ ሕቡራት ሃገራት፣ ንኣህጉራዊ ሕብረተሰብ፣ ህዝቢ ኤርትራ ኣብ ትሕቲ ህልዊ ምልካዊ ምሕደራ ዘሕልፎ ዘሎ ጭቆናን ግፍዕን መከራን፣ ጸብጸብ ፍሉይ ኮሚሽነሪ ባይቶ ሰብኣዊ መሰላት ሕቡራት ሃገራት ብመርትዖታት ዝተሰነዩ ሰነድ ዝተረጋገጸ ስለ ዝኾነ፣ ግቡእ ቆልሕታ ከገብርሉ፣ ሕጋውን ሰነ ምግባራውን ሓላፍነት ከም ዘለዎም ከነዛኸር ንፈቱ።

ሰላምን ጸጉታትን ርግኣትን ኣብ ዞና ቀርኒ ኣፍሪቃ ንምርግጋጽ፣ ኣብ ዞናዊ ዘለዉ ስርዓታት፣ ብፍላይ ድማ እቲ ንልዕሊ ርብዓ ዘመን ብዘይ ሕገ መንግስትን፣ ዋላውን ሰማዊ ትካላት ዘይውንን ምልካዊ ስርዓት ኤርትራ፣ ዲሞክራሲ ከቐበሉን፣ መሰል ደቂ ሰባትን ልዕልና ሕጊ ምስ ዘኸበሩ ጥራሕ ኢዩ።

ኣብ መደምደምታ፣ ተቐላሳይ ሓፋሽ ህዝብና፣ ኣብ ዝተፈላለዩ ኩርናዓት ዓለም፣ ምልካዊ ስርዓት ህግደፍ እገዳ ብምልዓሉ ከም ዓቢ ዓወት ቆጶሩ ዘካይዶ ዘሎ ዳንኬራ ከይ ኣገደሰ፣ ጨቓኒ ስርዓት ኣሊዩ ዲሞክራሲያዊ መተኮሊታ ንምርግጋጽ ቃልሱ ከሓይል ጻዊዕትና ነቐርብ።